

Врз основа на член 22 став 1 точка 7, член 36 став 1 точка 15 од Законот за локална самоуправа („Службен весник на Република Македонија“ бр.5/02 и „Службен весник на Република Северна Македонија“ бр.202/24) и член 9 став 1 точка 44 од Статутот на Општина Росоман („Службен гласник на Општина Росоман“ бр.7/06), Советот на Општина Росоман на 49-та седница одржана на ден 31.01.2025 година, донесе

П РА В И Л Н И К
ЗА УТВРДУВАЊЕ НА КРИТЕРИУМИТЕ, УСЛОВИТЕ И ПОТРЕБНАТА
ДОКУМЕНТАЦИЈА ЗА ОСТВАРУВАЊЕ НА ПРАВО НА ЕДНОКРАТНА ПАРИЧНА
ПОМОШ НА СОЦИЈАЛНО ЗАГРОЗЕНИ ЛИЦА И ЛИЦА КОИ СЕ НАОЃААТ ВО
ПОЛОЖБА НА СОЦИЈАЛЕН РИЗИК

Член 1

Со овој правилник се пропишуваат поблиските услови, критериуми и начинот на доделување на еднократна парична помош на социјално загрозени лица и лица кои се нашле во положба на социјален ризик, жители на Општина Росоман.

Основната цел која се очекува да се постигне преку доделувањето на овој вид на помош е во исклучително тешки ситуации да им се помогне на лицата односно семејства кои минуваат низ тежок период заради болест, смрт на член од семејството, старост, елементарна непогода, а истите немаат финансиски средства за да ги покријат.

Член 2

Право на еднократна помош има лице кое е од социјално загрозено семејство, а дополнително се нашло во состојба на социјален ризик или поради одредени причини и покрај тоа што не било од социјално загрозено семејство се нашло во состојба на социјален ризик.

Член 3

Социјалната помош во вид на еднократна парична помош за социјално загрозени лица или лица кои се нашле во состојба на социјален ризик, жители на Општина Росоман, може да биде исплатена врз основа на Одлука за одобрување на финансиска помош донесена од Советот на општината или врз основа на Решение за исплата на парични средства донесено од Градоначалникот.

Доколку барањето е адресирано до Градоначалникот, износот на еднократната парична помош може да биде најмногу до 6.000 денари и исплатата ќе се изврши врз основа на Решение за исплата на парични средства на социјално загрозено лице.

Доколку барањето е адресирано до Советот на Општина Росоман, износот на еднократната парична помош може да биде најмалку 10.000 денари, а најмногу до 30.000 денари во исклучителни ситуации. Помошта може да се користи еднаш годишно.

Член 4

Средствата за доделување на социјална помош во вид на еднократна парична помош на социјално загрозени лица или лица во социјален ризик се обезбедуваат од Буџетот на Општина Росоман.

Член 5

Барањето за остварување на еднократна помош во вид на еднократна парична помош на социјално загрозени лица или семејства во социјален ризик се поднесува во архивата на Општина Росоман.

Подносителот потребно е да се достави кон Барањето:

1. Изјава за семејната состојба, во оригинал, дадена под морална, материјална и кривична одговорност од барателот;
 2. Изјава за користење на лични податоци, во оригинал – од барателот и неговиот брачен/вонбрачен другар;
 3. Лична карта од барателот (фотокопија);
 4. Извод од матичната книга на венчаните, во фотокопија - ако барателот е во брачна зедница;
 5. Извод од матична книга на умрените, за починат член од семејството;
 6. Потврда за користење на надоместок за попреченост ако подносителот е лице со попреченост или има член во семејството кое е лице со попреченост.
- Како писмен доказ за докажување на социјалниот статус на барателот и неговото семејство:
 - Потврда за користење на социјална парична помош (ГМП) - се докажува со доставување на потврда од Центарот за социјална работа - во оригинал;
 - Потврда за невработеност на барателот и неговиот брачен/вонбрачен – се докажува со доставување на потврда од Центар за вработување Кавадарци;
 - Потврда дека член на семејството е ученик или студент.
 - Дополнителни прилози за докажување на состојбата на социјален ризик:
 - Записник од надлежен орган за претрпена природна непогода (пожар, поплава и сл), доколку лицето претрпело елементарна непогода;
 - Медицинска документација од специјалист (извештаи од специјалист, конзилијарно мислење, профактура од болница во земјата и странство за одредена интервенција или лекување) доколку подносителот или член од семејството се тешко болни;
 - Медицинска документација од матичен доктор за потреба од лекување и дијагноза на болеста на подносителот или членови на неговото семејство доколку социјалниот ризик е болест;
 - Решение од надлежен центар за видот и степенот на попреченост во менталниот и телесниот развој на барателот или член на неговото семејство, доколку социјалниот ризик е лекување на лице со попреченост.

Член 6

Подносителот на Барањето е должен да дава точни податоци. Ако се утврди дека барателот дал нецелосни или невистинити податоци, истиот го губи правото за исплата на еднократна парична помош согласно овој Правилник.

За корисниците на правото од социјална заштита, фактичката состојба, односно комплетноста и валидноста на документите се утврдува согласно доставените документи кои се доказ во предметот.

Барањето може да биде одбиено иако документите се комплетни, ако Комисијата утврди дека нема исклучителен социјален ризик. Документите се доказ во постапката и не се враќаат на барателот.

Член 7

Овој вид на помош ќе се планира и реализира во согласност со Програмата за социјална заштита, заштита на децата и здравствена заштита за потребите на граѓаните на Општина Росоман, која ја усвојува Советот на Општина Росоман за секоја буџетска година.

Член 8

Доколку правото на еднократна парична помош ја искористило еден член од семејството, другите членови немаат право на еднократна парична помош во текот на годината.

Член 9

Овој Правилник може да се измени или дополни само во писмена форма.

Член 10

Овој Правилник влегува во сила со денот на донесувањето, а ќе се објави во „Службен гласник на Општина Росоман“.

Бр.08-94/1.20
31.01.2025 година
РОСОМАН

СОВЕТ НА ОПШТИНА РОСОМАН
ПРЕТСЕДАТЕЛ
Ристо Јошев с.р.

